

**ការបំភ្លឺរបស់អគ្គនាយក នៃអគ្គនាយកដ្ឋានលទ្ធកម្មសាធារណៈ
នៃក្រសួងសេដ្ឋកិច្ច និងហិរញ្ញវត្ថុ ពាក់ព័ន្ធនឹងករណី ភាពមិនប្រក្រតី
ក្នុងការតែងតាំងមុខតំណែង និងការអនុវត្តតួនាទីភារកិច្ច**

កន្លងមក អង្គភាពប្រឆាំងអំពើពុករលួយ បានទទួលពាក្យប្តឹងជាបន្តបន្ទាប់គឺនៅថ្ងៃទី២៥ ខែឧសភា ឆ្នាំ២០១២ និងថ្ងៃទី២២ ខែកក្កដា ឆ្នាំ២០១២ ដែលបានរៀបរាប់ចោទប្រកាន់អំពើភាពមិនប្រក្រតី មួយចំនួនពាក់ព័ន្ធនឹង ឯកឧត្តម ឈឹម សារ៉េត អគ្គនាយក នៃអគ្គនាយកដ្ឋានលទ្ធកម្មសាធារណៈ នៃក្រសួងសេដ្ឋកិច្ច និងហិរញ្ញវត្ថុ ដូចខាងក្រោម៖

១.បង្គាប់ឲ្យប្រធានអង្គភាពលទ្ធកម្ម និងក្រុមហ៊ុន បង់លុយជូន ជាថ្នូរនឹងការទទួលបានការដេញថ្លៃ(ដេញថ្លៃចងមុជ) ដោយកំណត់ឲ្យប្រធានអង្គភាពលទ្ធកម្មទាំងអស់បង់ប្រាក់ចាប់ពី ១.៥% ទៅ ២% នៃតម្លៃកិច្ចសន្យាក្រោម ៥០០លានរៀល។ ចំពោះកិច្ចសន្យាដែលមានតម្លៃលើសពី ៥០០លានរៀល ប្រធានក្រុមហ៊ុនត្រូវមកជួបផ្ទាល់ ដោយត្រូវបង់ចំនួនពី ២% ទៅ ៣% នៃតម្លៃកិច្ចសន្យា។

២.បង្គាប់ឲ្យក្រុមហ៊ុនគ្រឹះស្ថានសាធារណៈរបស់រដ្ឋ និងអង្គភាពលទ្ធកម្មតាមក្រសួង-ស្ថាប័ន-រាជធានី-ខេត្ត ទាំងអស់បង់ប្រាក់ជូនជាប្រចាំដែលធ្វើឲ្យ ឯកឧត្តម ឈឹម សារ៉េត មានប្រាក់ទិញរថយន្តទំនើប។ ជាច្រើនគ្រឿង មានផ្ទះវិទ្យុជាច្រើនកន្លែង និងមានដីរាប់រយហិកតា។

៣.ដាក់គំនាបលើមន្ត្រីក្រោមឱវាទទាំងឡាយណាដែលហ៊ានតវ៉ា ឬប្រឆាំងនឹងរូបគាត់(ឈឹម សារ៉េត) ដោយដកមន្ត្រីទាំងនោះចេញពីតំណែង ឬផ្ទេរចេញពីនាយកដ្ឋានលទ្ធកម្ម។

៤.មានភាពមិនប្រក្រតីក្នុងការតែងតាំង និងផ្តល់តួនាទីភារកិច្ចជូនមន្ត្រីមួយចំនួនដែលជាសាច់ញាតិរបស់ខ្លួនចំនួន ១៨នាក់ នៅក្នុងនាយកដ្ឋានលទ្ធកម្មសាធារណៈ។

ករណីខាងលើនេះ អ.ប.ព. បានស្នើសុំការបំភ្លឺពី ឯកឧត្តម ឈឹម សារ៉េត អគ្គនាយកនៃអគ្គនាយកដ្ឋានលទ្ធកម្មសាធារណៈ ដោយទទួលបានការឆ្លើយបំភ្លឺលើចំណុចទាំងបួនខាងលើ ដូចខាងក្រោម៖

១.ចំពោះការដេញថ្លៃគម្រោងដែលមានទឹកប្រាក់ក្រោម ៥០០លានរៀល មិនមានពាក់ព័ន្ធនឹងសមត្ថកិច្ចរបស់អគ្គនាយកដ្ឋានលទ្ធកម្មសាធារណៈទេ គឺស្ថាប័នអនុវត្តលទ្ធកម្មជាអ្នកចាត់ចែងអនុវត្តដោយផ្ទាល់លើគ្រប់ដំណាក់កាលនៃកិច្ចលទ្ធកម្មសាធារណៈ ហើយអគ្គនាយកដ្ឋានលទ្ធកម្មសាធារណៈមានតួនាទី ជាអ្នកសង្កេតការណ៍លើដំណាក់កាលសំខាន់ៗនៃការអនុវត្តកិច្ចលទ្ធកម្មសាធារណៈប៉ុណ្ណោះ។

ការដេញថ្លៃចងមុជ គឺជាការអនុវត្តលទ្ធកម្មប្រាសចាកពីគោលការណ៍ និងក្រមសីលធម៌លទ្ធកម្ម និងជាការយុបយិតគ្នាក្នុងចំណោមអ្នកចូលរួមដេញថ្លៃ ដែលនាំឲ្យចំណាយរបស់រដ្ឋសម្រាប់ការទិញ

ការសាងសង់ ការជួសជុល ការជួលសេវាកម្ម និងការជួលសេវាទីប្រឹក្សា មិនមានតម្លាភាព គណនេយ្យភាព ប្រសិទ្ធភាព សមភាព និងភាពយុត្តិធម៌ ហើយជាបុព្វបទដ៏ចំងងឹតយក្នុងចំណោមបុព្វបទដទៃទៀត ដែលនាំទៅរកការប្រព្រឹត្តអំពើពុករលួយយ៉ាងធ្ងន់ធ្ងរនៅក្នុងដំណើរការនៃការអនុវត្តកិច្ចលទ្ធកម្មសាធារណៈ។

ឯកឧត្តម ឈឹម សារ៉េត បាននឹងកំពុងសហការជាមួយមន្ត្រីជំនាញនៃអង្គភាពពាក់ព័ន្ធ រៀបចំនូវវិធានការសមស្របមួយចំនួន ដើម្បីបង្ការ ទប់ស្កាត់ និងលុបបំបាត់នូវរាល់ការដេញថ្លៃចងមុននេះ។ ដូចនេះ ពុំមានហេតុផលណាដែលគាត់ត្រូវកំណត់ ឬតម្រូវឲ្យក្រុមហ៊ុន ឬអង្គភាពលទ្ធកម្មបង់ភាគរយសម្រាប់ការដេញថ្លៃចងមុន ដូចការចោទប្រកាន់នោះទេ។

២.ឯកឧត្តម ឈឹម សារ៉េត ពុំបានបង្គាប់ឲ្យក្រុមហ៊ុន គ្រឹះស្ថានសាធារណៈរបស់រដ្ឋ អង្គភាពលទ្ធកម្មតាមក្រសួង-ស្ថាប័ន រាជធានី ខេត្ត បង់លុយជាប្រចាំនោះទេ។ នៅទូទាំងព្រះរាជាណាចក្រកម្ពុជា មានស្ថាប័នអនុវត្តដែលជាក្រសួង ស្ថាប័ន សហគ្រាសសាធារណៈ គ្រឹះស្ថានសាធារណៈរដ្ឋបាលរាជធានី ខេត្ត ចំនួន ១០៦ (មិនទាន់រាប់បញ្ចូលស្ថាប័នអនុវត្តលទ្ធកម្មរដ្ឋបាលក្រុងស្រុកខណ្ឌ ចំនួន ១៨៦) និងក្រុមហ៊ុនដែលជាអ្នកចូលរួមដេញថ្លៃប្រមាណ ៣០០ក្រុមហ៊ុន។ ដូចនេះគាត់មិនមានលទ្ធភាពសម្រាប់ទទួលជួបអ្នកពាក់ព័ន្ធទាំងអស់នោះបានទេ ហើយក៏មិនដែលចុះទៅដល់អង្គភាពលទ្ធកម្ម ឬក្រុមហ៊ុនណាមួយនោះទេ។ **ឯកឧត្តម ឈឹម សារ៉េត** បានបញ្ជាក់បន្ថែមជូនថា ការងារត្រួតពិនិត្យកិច្ចលទ្ធកម្មសាធារណៈ ក៏ដូចជាតួនាទី ភារកិច្ចទាំងអស់របស់អគ្គនាយកដ្ឋានលទ្ធកម្មសាធារណៈ ត្រូវបានបែងចែក និងប្រគល់ជូន លោកអគ្គនាយករងទាំង៤រូប និងនាយកដ្ឋានជំនាញចំនួន៤ ជាអ្នកទទួលបន្ទុកផ្ទាល់លើការងារនោះ។

ពាក់ព័ន្ធនឹងការមានទ្រព្យសម្បត្តិ **ឯកឧត្តម ឈឹម សារ៉េត** បញ្ជាក់ថា គាត់ពុំមានដីរាប់រយហិកតាឡានទំនើបថ្មីៗ ផ្ទះវីឡាជាច្រើនកន្លែងដូចការចោទប្រកាន់ទេ ហើយទ្រព្យសម្បត្តិរបស់គាត់ទាំងអស់ក៏បានកត់ត្រាដាក់ក្នុងឯកសារប្រកាសទ្រព្យសម្បត្តិ និងបំណុលជូន អ.ប.ព. រួចហើយដែរ។

៣.កន្លងមក ឯកឧត្តម ឈឹម សារ៉េត មិនធ្លាប់បានដាក់គំនាប់លើមន្ត្រីរូបណាម្នាក់ឡើយ ហើយអគ្គនាយកដ្ឋានលទ្ធកម្មសាធារណៈក៏មិនដែលបានលើកសំណើសុំផ្ទេរ ឬដកតំណែងមន្ត្រីរបស់ខ្លួនដែរ។

៤.ក្នុងចំណោមមន្ត្រីរាជការចំនួន ៦៦រូប មានចំនួន ២៣រូប ត្រូវបានតម្កើងពីរថ្នាក់(មានសាច់ញាតិរបស់គាត់ តែ ២រូប ប៉ុណ្ណោះ) ហើយមន្ត្រី ចំនួន ៤១រូប ត្រូវបានតម្កើងមួយថ្នាក់ និងចំនួន ០២រូប មិនទាន់បានតែងតាំង(០១រូប ទើបតាំងសិប និង ០១រូប ជាតំណាងរាស្ត្រគណបក្ស)។ គាត់(ឈឹម សារ៉េត) សូមបញ្ជាក់ថា ក្នុងចំណោមមន្ត្រីនៅក្នុងព័ត៌មានដែល អ.ប.ព. ទទួលបានថាមានចំនួន ១៨នាក់ ជាសាច់ញាតិរបស់គាត់នោះ គឺមានតែ ០៤នាក់ប៉ុណ្ណោះ គឺលោកស្រី ឈឹម លក្ខិណា(ប្អូនជីដូនមួយ) លោក ឈឹម សារ៉ាវុធ(ប្អូនជីដូនមួយ) លោក យុត ជីវិទ្ធ (ក្មួយបង្កើត) និងលោក ណេង បញ្ញា (ក្មួយប្រសាវ) ក្រៅពីនោះមិនជាប់សាច់សារលោហិតជាមួយគាត់ឡើយ។ លោក ឈឹម សារ៉ាវុធ បានបម្រើ

ការងារនៅក្រសួងសេដ្ឋកិច្ច និងហិរញ្ញវត្ថុ តាំងពីថ្ងៃទី១១ ខែឧសភា ឆ្នាំ២០០៩ មកម្ល៉េះ មិនមែនទើបតែ បម្រើការងារបាន ២-៣ខែ ដូចការចោទប្រកាន់នោះទេ។

កន្លងមកការតម្កើងឋានៈមន្ត្រីចំនួន ពីរថ្នាក់ ត្រូវបានក្រសួងសេដ្ឋកិច្ច និងហិរញ្ញវត្ថុ ធ្វើឡើង ចំពោះអគ្គនាយកដ្ឋានមួយចំនួន ជាពិសេសអគ្គនាយកដ្ឋានដែលត្រូវតម្កើងមកពីនាយកដ្ឋាន។ ការ រៀបចំតម្កើងឋានៈបែបនេះ ដើម្បីបំពេញប្រអប់ទៅតាមរចនាសម្ព័ន្ធរបស់អគ្គនាយកដ្ឋាននីមួយៗ និង ធានានូវនិរន្តរភាព និងប្រសិទ្ធភាពនៃការអនុវត្តការងារគ្រប់គ្រង ក៏ដូចជាការងារជំនាញឲ្យប្រព្រឹត្ត សមស្របតាមបច្ចេកទេស និងទាន់ពេលវេលា។ *Khun*

រាជធានីភ្នំពេញ ថ្ងៃទី២២ ខែកុម្ភៈ ឆ្នាំ២០១៥

